

Kopja Informali ta' Sentenza



MALTA

**QORTI CIVILI
PRIM' AWLA
(GURISDIZZJONI KOSTITUZZJONALI)**

**ONOR. IMHALLEF
GINO CAMILLERI**

Seduta tat-3 ta' Gunju, 2005

Rikors Numru. 754/2000/1

**Tony Zarb u James Persall segretarju generali u
president tal-General Workers Union in
rappresentanza taghha**

vs

L-awtorita' tax-Xandir

Il-Qorti

Rat ir-rikors ta' Tony Zarb u James Persall, rispettivament segretarju generali u president tal-General Workers' Union, in rappresentanza tal-istess Union fejn gie premess :-

Illi l-Awtorita' tax-Xandir, bl-iskuza li skond paragrafu 1(f) tat-Tielet Skeda ta' l-Att dwar ix-Xandir 1991, reklamar m'ghandux ikun ta' natura politika, waqfet milli jixxandar fuq it-televizjoni, l-avviz mahrug mill-General Workers' Union, li jghid testwalement: "Din x'gustizzja hi? Min ixxamplat u min ikollu jgorr il-pizijiet tista' tghid kollha. Min jistana u min ikollu jithabat biex izomm il-livell ta' l-ghixien li rebah. Facli hafna ddr fuq il-haddiema bil-paga u fuq il-pensjonanti biex tigbor kemm tista' minn fuqhom. Bnejna socjeta' li fiha nghinu lill-dawk minnha li jfilhu l-inqas. Ghaliex ghandna nregghu l-arlogg lura? Din Gustizzja? Int ukoll tista' taghti sehmeq biex immorru l-quddiem flok lura.";

Illi bil-projbizzjoni taghha, l-Awtorita' tax-Xandir qeghdha tilledi id-dritt fundamentali tal-General Workers' Union u l-membri taghha, tat-tgawdija tal-liberta' ta' l-espressjoni, u li jikkomunikaw l-ideat minghajr tfixkil u indhil, liema dritt huwa mhares fil-Kostituzzjoni ta' Malta, u fil-Konvenzjoni Ewropea ghall-Protezzjoni tad-Drittijiet tal-Bniedem u tal-Libertajiet Fondamentali;

Illi l-projbizzjoni ta' l-Awtorita' tax-Xandir ma' hijiex ragjonevolment gustifikabbli f'socjeta' demokratika u lanqas mehtiega f'socjeta' demokratika;

Ghalhekk il-Union rikorrenti qed titlob li din il-Qorti tiddikjara li l-projbizzjoni ta' l-Awtorita' tax-Xandir li jixxandar fuq it-televizjoni l-avviz fuq imsemmi mahrug mill-General Workers' Union hija bil-ksur tad-dritt fundamentali tal-liberta' ta' l-espressjoni, imhares fl-Artikolu 42 tal-Kostituzzjoni ta' Malta, u fl-Artikolu 10 tal-Konvenzjoni Ewropea ghall-Protezzjoni tad-Drittijiet tal-Bniedem u tal-Libertajiet Fondamentali, u li din il-Qorti taghti r-rimedji xierqa halli l-imsemmi dritt fundamentali ma jibqax jigi imfixkel mill-Awtorita' tax-Xandir;

Bl-ispejjez kontra l-Awtorita' tax-Xandir;

Rat ir-risposta ta' l-Awtorita' tax-Xandir intimata fejn gie sottomess :-

Illi l-Awtorita' tax-Xandir giet notifikata b'rikors kostituzzjonali illi fih qed jigi allegat illi l-paragrafu 1(f) tat-Tielet Skeda annessa ma' l-Att dwar ix-Xandir, Kapitolu 350 tal-Ligijiet ta' Malta, jilledi l-liberta' ta' l-espressjoni;

Illi preliminarjament l-intimat jeccepixxi n-nullita' tar-rikors prodott in kwantu – skond l-artikolu 181B tal-Kodici ta' Organizzazzjoni u Procedura Civili – tali proceduri kellhom jigu istitwiti fil-konfront tal-Avukat Generali in rapprezentanza tal-Gvern ta' Malta u dan stante li l-Awtorita' tax-Xandir hija bil-Kostituzzjoni ta' Malta organu ta' l-istat Malti indipendenti mill-istess Gvern;

Subordinament u bla ebda pregudizzju ghas-suespost, illi l-Awtorita' tax-Xandir ma taqbilx ma' din l-allegazzjoni u hija tal-fehma li tali disposizzjoni hija necessarja u gustifikata f'sojeta' demokratika;

Illi mhux minnu dak li jinghad fir-rikors promotur illi l-General Workers' Union qed tigi mcahnda d-dritt li tesprimi l-opinjoni taghha jew li b'xi mod qed tigi ccensurata mill-Awtorita' tax-Xandir inkwanto che' l-General Workers' Union dejjem setghet talbet lill-Awtorita' tax-Xandir li torganizza skema ta' xandiriet politici fejn hija tkun tista' tingahta lehen. Minflok li usufruwixxiet ruhu mir-rimedju li taghtiha l-ligi, l-General Workers Union, ghal ragunijiet maghrufa minnha biss, ghazliet li tadixxi lil din l-Onorabli Qorti filli titlob rimedju li ga' jezisti u huwa sancit mill-artikolu 13(4) ta' l-Att dwar ix-Xandir;

Jinghad ukoll illi l-paragrafu 1(f) ta' l-Att dwar ix-Xandir irid jigi moqri flimkien mad-disposizzjonijiet kontenuti fil-paragrafu (f) tas-subartikolu (2) ta' l-artikolu 13 ta' l-imsemmi Att li jipprovdi li trid tinzamm l-imparzjalita' dovuta dwar hwejjeg ta' kontroversja politika jew industrijali flimkien mas-subartikolu (1) ta' l-artikolu 119 tal-Kostituzzjoni li jipprovdi illi kwistjonijiet ta' kontroversja politika u industrijali jehtiegu li jkunu bilancjati halli kull parti jkollha l-opportunita' li ssemma lehinha;

Kopja Informali ta' Sentenza

Illi dak li qed titlob il-General Workers' Union ma ghandux jintlaqa' minn din il-Qorti in kwantu jivvjola din id-disposizzjoni kostituzzjonali hawn fuq citat u qatt ma ghandu jigi permess f'pajjiz demokratiku bbazat fuq il-harsien tad-drittijiet tal-bniedem u tal-libertajiet fundamentali illi jkun hemm zbilanc dwar kwistjoni ta' kontroversja politika u industrijali;

Ghalhekk l-Awtorita' intimata tablet li dina l-Qorti tichad it-talba kontenuta fir-rikors promutur bl-ispejjez kontra r-rikorrent;

Rat il-verbal tas-seduta tal-11 ta' Settembru 2000 minn fejn jirrizulta li r-rikorrenti ddikjaraw li din l-azzjoni hi limitata ghar-rigward tad-decizzjoni tal-Awtorita' intimata tas-17 ta' Awissu 2000 li kopja taghha tinsab a fol.16. Mill-verbal tal-istess seduta jirrizulta li in vista ta' din id-dikjarazzjoni tar-rikorrenti, l-Awtorita' intimata irtirat l-eccezzjoni preliminari taghha kif kontenuta fit-tieni paragrafu tar-risposta;

Rat id-digriet taghha tal-1 ta' Gunju 2001 li bih giet nominata Dottor Charmaine Zammit bhala espert tekniku sabiex tghamel it-traskrizzjonijiet tat-tapes li gew esibiti fil-kors tas-seduta tal-1 ta' Gunju 2001 bhala Dokument JB1;

Rat l-imsemmija traskrizzjonijiet li ghamlet l-espert tekniku debitament konfermati bil-gurament fil-kors tas-seduta tal-24 ta' Mejju 2002;

Rat l-atti l-ohra kollha tal-kawza u d-dokumenti esibiti;

Semghet lix-xhieda prodotti mill-partijiet;

Rat in-nota ta' sottomissjonijiet tal-Union rikorrenti;

Rat in-nota responsiva tal-Awtorita' intimata;

Rat il-verbal tas-seduta tat-12 ta' Marzu 2004 minn fejn jirrizulta li l-kawza giet differita ghas-sentenza;

Ikkonsidrat:

Fir-rikors promotur taghha l-General Workers' Union tippremetti li l-Awtorita' tax-Xandir intimata, ai termini tal-paragrafu 1(f) tat-Tielet Skeda ta' l-Att dwar ix-Xandir 1991, ipprojbit milli jixxandar fuq it-televizjoni, avviz mahrug mill-istess Union rikorrenti. Dan l-avviz kien jghid

—
“Din x’gustizzja hi? Min ixxamplat u min ikollu jgorr il-pizijiet tista’ tghid kollha. Min jistana u min ikollu jithabat biex izomm il-livell ta’ l-ghixien li rebah. Facli hafna ddu fuq il-haddiema bil-paga u fuq il-pensjonanti biex tigbor kemm tista’ minn fuqhom. Bnejna socjeta’ li fiha nghinu lill-dawk minnha li jifilhu l-inqas. Ghaliex ghandna nregghu l-arlogg lura? Din Gustizzja? Int ukoll tista’ taghti sehme biex immorru l-quddiem flok lura.”

Il-Union rikorrenti ssostni li b'din il-projbizzjoni tal-Awtorita' intimata gew lesi d-drittijiet fundamentali taghha u tal-membri taghha, rigwardanti t-tgawdijja tal-liberta' ta' l-espressjoni, u li jikkomunikaw l-ideat minghajr tfixkil u indhil;

Dawn id-drittijiet huma sanciti u salvagwardati fl-artikolu 42 (recte 41) tal-Kostituzzjoni ta' Malta, u fl-artikolu 10 tal-Konvenzjoni Ewropea ghall-Protezzjoni tad-Drittijiet tal-Bniedem u tal-Libertajiet Fondamentali (Kapitolu 319 tal-Ligijiet ta' Malta). Il-Union rikorrenti inoltre tippremetti li din il-projbizzjoni mhux ragjonevolment gustifikabbli f'socjeta' demokratika u lanqas ma hi mehtiega;

Ghalhekk il-Union rikorrenti qed titlob li jigi dikjarat li l-imsemmija projbizzjoni tikser l-imsemmi dritt fundamentali tal-liberta' ta' l-espressjoni skond l-imsemmija artikoli tal-Kostituzzjoni ta' Malta, u tal-Konvenzjoni Ewropea ghall-Protezzjoni tad-Drittijiet tal-Bniedem u tal-Libertajiet Fondamentali, u li jinghataw ir-rimedji kollha xierqa;

Dwar ir-risposta tal-Awtorita' intimata ghandu jinghad, fl-ewwel lok, li fil-kors tas-seduta tal-11 ta' Settembru 2000, l-istess Awtorita' intimata rtirat l-eccezzjoni preliminari taghha rigwardanti n-nullita' tar-rikors promotur. Ghalhekk jifdal li l-Awtorita' intimata qed tissottometti li ma taqbilx mal-allegazzjonijiet tal-Union rikorrenti, filwaqt li taqbel li d-disposizzjoni in kwestjoni hi necessarja u gustifikata f'socjeta' demokratika. Il-Union rikorrenti setghet, skond l-artikolu 13(4) tal-Att dwar ix-Xandir, talbet li tigi organizzata skema ta' xandiriet politici fejn l-istess Union setghet inghatat lehen, minflok il-Union rikorrenti ghazlet li tipprocedi bil-presenti procedura. Skond l-Awtorita' intimata l-paragrafu 1(f) ta' l-Att dwar ix-Xandir irid jigi moqri flimkien mad-disposizzjonijiet kontenuti fil-paragrafu (f) tas-subartikolu (2) ta' l-artikolu 13 ta' l-istess Att. Trid tinzamm imparzjalita' f'materja ta' kontroversja politika jew industrijali u s-subartikolu (1) ta' l-artikolu 119 tal-Kostituzzjoni jipprovdi illi kwistjonijiet ta' kontroversja politika u industrijali jehtiegu li jkunu bilancjati halli kull parti jkollha l-opportunita' li ssemma lehinha. Dak li qed titlob il-Union rikorrenti f'dawn il-proceduri appuntu jivvjola l-imsemmija disposizzjoni kostituzzjonali. F'pajjiz demokratiku m'ghandux ikun hemm zbilanc dwar kwistjoni ta' kontroversja politika u industrijali;

Il-Union rikorrenti ddikjarat li din l-azzjoni taghha hi limitata ghar-rigward tad-decizjoni tal-Awtorita' intimata tas-17 ta' Awissu 2000. F'din id-decizjoni l-Awtorita' intimata ddikjarat li skond il-paragrafu 1(1) tat-Tielet Skeda tal-Att dwar ix-Xandir tal-1991 "advertising shall not be of a political nature." Id-decizjoni tkompli li – "In terms of Section 13(4) of the Broadcasting Act 1991 it is only the Broadcasting Authority which may organize a scheme of political broadcasts. The text of the advert faxed is political in nature and, in terms of the two aforesaid provisions, cannot be broadcast." Din id-decizjoni hi ffirmata mill-Kap Ezekuttiv tal-Awtorita' intimata;

Skond l-istess Kap Esekuttiv tal-Awtorita' intimata wiehed ma jistax jaqbad u jghamel avviz politiku fuq il-mezzi tax-xandir. Sabiex isir avviz politiku hu necessarju li l-Awtorita' intimata torganizza skeda, li tista tapplika ukoll ghall-Unions bhal ma hi il-Union rikorrenti. Ghalhekk jekk il-Union rikorrenti riedet tghamel avviz ta' natura politika kellha semplicement titlob li ssir skeda u tidhol f'tali skeda. Dana kollu in vista tal-kontenut politiku tal-avviz;

Dejjem skond il-Kap Esekuttiv tal-Awtorita' intimata, l-istess Awtorita' tikkonsidra li jekk isiru kummenti, favur jew kontra, dwar l-operat tal-Gvern, dawn ghandhom jitqiesu li huma ta' natura politika. Meta l-Awtorita' intimata hadet din id-decizjoni kkunsidrat ukoll ir-responsabilitajiet taghha naxxenti mill-artikolu 119 tal-Kostituzzjoni ta' Malta, u cioe' illi l-Awtorita' tax-xandir trid thares li ma jkunx hemm zbilanc fix-xandir, li jista' jkun ta' natura politika, industrijali, jew ta' "current public policy." Fl-avviz kien hemm zbilanc ta' natura politika peress illi kien hemm parti li qed tghid dak li ghandha tghid filwaqt li l-parti l-ohra ma kellhiex ic-cans li tirribatti. Il-parti l-ohra ghar-rigward ta' dan l-avviz huwa l-Gvern u jista' jkun ukoll l-Employers' Association. Peress li dan l-avviz kien bi hlas, mhux gust li l-partijiet l-ohra koncernati jirribattu ukoll bi hlas. L-Awtorita' intimata ma tistax iggieghel li jixxandar kontro-avviz b'xejn. L-avviz kien qed jixxandar fl-isfond ta' kontroversja bejn il-Union rikorrenti u l-Gvern ghar-rigward tal-mizuri li ttiehdu fl-ahhar budget;

Fl-opinjoni tal-Qorti ma hemmx dubju li t-test tal-avviz in kwestjoni hu ta' natura politika. Difatti l-avviz jghamel referenza ghal gustizzja socjali u f'dan ir-rigward jindika li hemm uhud li huma komdi filwaqt li ohrajn iridu jerfghu l-oneru kollu wahedhom. Hemm minn ikompli jaqla l-flus u minn irid jissilet biex izomm il-livell tal-ghixin li ghandu. Fl-avviz hemm riflessjoni dwar dak li ghamel il-Gvern tal-gurnata u f'dan ir-rigward jinghad li hu facli hafna li wiehed

jattakka l-haddiema bil-paga u l-pensjonanti. Maz-zmien inbniet socjeta' fejn tinghata l-ghinuna lill-dawk li jifilhu l-inqas. L-avviz jistaqsi ghala ghandna mmorru lura u mhux il-quddiem;

Jirrizulta ukoll li l-imsemmi avviz, wara li gie mxandar f'it drabi minn zewg stazzjonijiet privati televisivi, gie mizmum milli jixxandar mill-Awtorita' intimata. Ma jidhirx li hu ragjonevoli li sabiex wiehed jghamel avviz politiku fuq il-mezzi tax-xandir wiehed ghandu l-ewwel jitlob li l-Awtorita' tax-Xandir torganizza skeda ta' programmi politici. In effetti l-Awtorita' intimata tista' dejjem tirrifjuta li torganizza tali skema. Jista' jkun li l-Awtorita' intimata ghandha l-obbligu li tassikura li jkun bilanc f'kwestjonijiet ta' kontroversja ta' natura politika jew industrijali. Dan il-bilanc ma jistax jigi assikurat pero' billi jigi projbit ix-xandir ta' avvizi bhala dak in kwestjoni. Wiehed ghandu id-dritt li jesprimi ruhu u li jghid dak kollu li ghandu xi jghid. Jekk hemm bilanc li ghandu jigi assikurat, ghandu jkun hemm regolamenti adegwati li jassikuraw tali bilanc anke jekk l-ewwel avviz isir bi hlas. Dawn ir-regolamenti ghandhom jipprovdu l-mezz kif l-avviz jista' jigi ribattut;

Hu sinjifikattiv li jirrizulta li dwar l-avviz in kwestjoni ma kienx hemm ilmenti la min-naha tal-Gvern, la minn-naha ta' partiti politici u lanqas min-naha ta' l-Employers' Association;

Wiehed jistaqsi jekk ghadx ghandhom sinjifikat il-ligijiet li gew ikkwotati mill-Awtorita' intimata meta illum ix-xandir gie liberalizzat u, b'mod partikolari, meta llum il-partiti politici ewlenin ghandhom stazzjonijiet taghhom, kemm tat-televisjoni kif ukoll tar-radio. Ghalhekk il-partiti politici jtellghu l-programm ta' l-ahbarijiet taghhom, u m'hemmx dubju li dawn ikollhom il-kontenut politiku taghhom. Jista' jkun li l-mezzi tax-Xandir tal-partiti politici jibbilancjaw lilhom infishom;

Lanqas ma hu ragjonevoli li l-Awtorita' intimata oggezzjonat peress li l-avviz kien qed jittella mill-Union rikorrenti, mentri ma kienix toggezzjona jekk l-avviz kien

ta' partit politiku. Ghalhekk kieku dan l-avviz gie prodott minn xi partit politiku dana kien jixxandar u ma kienx ikun hemm oggezzjoni min-naha ta' l-Awtorita' tax-Xandir. Lanqas ma jidher li hu ragonevoli li l-Awtorita' intimata tista' zzom riklam jekk jidhrilha li jkun ta' natura politika, pero' ma zzomx programmi ta' diversi sghat b'hafna kontenut politiku;

L-artikoli rilevanti ghal finijiet ta' dawn il-proceduri huma l-artikolu 41 tal-Kostituzzjoni u l-artikolu 10 tal-Konvenzjoni Ewropea Kapitolu 319 tal-Ligijiet ta' Malta;

Is-sub-artikolu (1) tal-imsemmi artikolu 41 jipprovdi li hadd ma ghandu jigi mfixkel fit-tgawdija tal-liberta' tieghu ta' espressjoni, inkluz il-liberta' li wiehed jkollu fehmet minghajr indhil, il-liberta' li jircievi idejiet u tgharif minghajr indhil. Is-sub-artikolu (2) tal-istess artikolu tal-Kostituzzjoni jipprovdi li xejn maghmul skond xi ligi ma jista jitqies li hu inkonsistenti mas-subartikolu (1) safejn il-ligi in kwestjoni tipprovdi ghal dak li hu mehtieg ragonevolment fl-interess pubbliku jew sabiex jigu protetti r-reputazzjonijiet u drittijiet ta' persuni ohra jew safejn dak li jsir taht l-awtorita' tal-ligi ma jkunx ragonevolment gustifikabbli f'socjeta' demokratika;

L-artikolu 10 tal-Konvenzjoni Ewropea jipprovdi li kulhadd ghandu d-dritt ghal-liberta ta' espressjoni, liema dritt jinkludi dak li wiehed ikollu opinjonijiet u li jircievi u jghati informazzjoni u ideat minghajr indhil mill-awtorita' pubblika. Dan id-dritt jista jkun suggett ghal xi kundizzjonijiet jew restrizzjonijiet kif provdut f'xi ligi u kif mehtieg f'socjeta demokratika;

Sostanzjalment l-imsemmija zewg artikolu ampjament jittutelaw dan id-dritt fundamental tal-liberta' tal-espressjoni. Dan id-dritt jinkludi d-dritt li wiehed ikollu opinjoni u li jghati informazzjoni dwar dik l-opinjoni tieghu minghajr ma jkun hemm indhil mill-awtorita' pubblika;

Ghalhekk hadd ma ghandu jigi mfixkel fit-tgawdija ta' dan id-dritt fundamentali. Hu minnu li dan id-dritt jista jkun suggett ghal xi kundizzjonijiet jew restrizzjonijiet kif provdut f'xi ligi pero dana skond dak li hu ragjonevoli u skond kif mehtieg f'socjeta demokratika;

In vista ta' dawn il-provedimenti l-Union rikorrenti ghandha jkollha l-liberta li tesprimi l-opinjonijiet taghha anke jekk dawn l-opinjonijiet jikkontjenu element politiku. Ghalhekk ghandha ukoll id-dritt li tghamel avvizi bhal l-avviz in kwestjoni anke jekk ikun bi hlas. Ghandha ukoll id-dritt li tghati informazzjoni dwar l-opinjoni taghha u dana minghajr ma jkun hemm indhil mill-awtorita' pubblika. Il-Union rikorrenti ma tistax tigi mfixkla fit-tgawdija ta' dan id-dritt fundamentali kif tidher li ghamlet l-Awtorita intimata. Jidher ukoll li l-Awtorita intimata ma kinitx ragjonevoli meta applikat il-ligijiet u regolamenti in kwestjoni sabiex ipprojbit ix-xandir tal-avviz in kwestjoni u lanqas ma jidher li dak li sar mill-istess Aworita intimata kien mehtieg f'socjeta demokratika;

Ghalhekk l-Awtorita' intimata ma kienitx gustifikata li tipprojbixxi x-xandir tal-avviz in kwestjoni. L-avviz ma kien fih xejn irragonevoli jew li jaghmlu mhux gustifikabbli f'socjeta' demokratika. Fil-kaz *VGT Verein Gegen Tierfabriken vs Switserland* deciz fit-28 ta' Gunju 2001 il-Qorti Ewropea rriteniet illi c-cahda li jixxandar riklam ta' assocjazzjoni jammonta ghal indhil minn awtorita' pubblika fl-ezercizzjoni tad-dritt fundamentali garantit bl-Artikolu 10 tal-Konvenzjoni Ewropea. F'din is-sentenza l-Qorti qalet li hu permissibli li jkun hemm projbizzjoni ta' reklamar politiku fis-segweni kazijiet u cioe' "to protect public opinion from the pressures of powerful financial groups and from undue commercial influence; to provide for a certain equality of opportunity between the different forces of society; to ensure the independence of broadcasters in editorial matters from powerful sponsors and to support the press." Fl-opinjoni tal-Qorti l-fatti in esami f'dawn il-proceduri ma jinkwadrax ruhhu fl-ebda wiehed minn dawn l-imsemmija kazijiet. Kif gia gie rilevat

sabiex wiehed jassikura li jkun hemm bilanc f'kontroversji politici jew industrijali ma hemmx ghalfejn li wiehed jasal biex jipprojbixxi x-xandir ta' avviz b'kontenut politiku u b'hekk ikun hemm lesjoni tad-dritt fundamentali in kwestjoni. Il-kuncett ta' imparzjalita' mhux necessarjament marbut mal-kuncett li ghandhom jinghataw l-istess opportunitajiet lill varji komponenti tas-socjeta;

Jirrizulta li in effett l-Awtorita' intimata agixxiet skond il-ligijiet u regolamenti in vigore. L-agir ta' l-Awtorita' intimata ghalhekk kien konformi mal-ligijiet minnha citati. Ghalhekk, f'dawn ic-cirkostanzi, bhala rimedju hi bizzejjed id-dikjarazzjoni ta' din il-Qorti li d-decizjoni in kwestjoni tal-Awtorita' intimata fil-konfront tal-Union rikorrenti dwar ix-xandir tal-avviz tmur kontra l-imsemmija artikoli tal-kostituzzjoni ta' Malta u kontra l-Konvenzjoni Ewropea tad-Drittijiet tal-Bniedem;

Ghal dawn il-motivi kollha:

Tiddeciedi billi fl-ewwel lok tichad l-eccezzjonijiet kollha kif sollevati mill-Awtorita' intimata u billi fit-tieni lok tilqa t-talbiet tal-Union rikorrenti u tiddikjara li l-projbizzjoni ta' l-Awtorita' tax-Xandir li jixxandar fuq it-televizjoni l-avviz in kwestjoni mahrug mill-Union rikorrenti hija bi ksur tad-dritt fundamentali tal-liberta' ta' l-espressjoni, imhares fl-Artikolu 41 tal-Kostituzzjoni ta' Malta, u fl-Artikolu 10 tal-Konvenzjoni Ewropea ghall-Protezzjoni tad-Drittijiet tal-Bniedem u tal-Libertajiet Fondamentali, u tiddikjara li din id-dikjarazzjoni hi rimedju adegwat sabiex l-imsemmi dritt fundamentali ma jibqax jigi imfixkel mill-Awtorita' tax-Xandir;

Spejjez kollha kontra l-Awtorita' intimata.

< Sentenza Finali >

-----TMIEM-----